

## Telefonata

CARMEL G. CAUCHI

Lil min għedtli li trid ....?  
Eh, iva, jiena hu ....  
Min kien mitluf u nstab  
bi hwejġu kollha trab?...  
Iva ... iva ... kont tliftu xi żmien ilu  
taħt il-fanal bla dawl  
ta' tarf "Sqaq il-Memorja" ....  
U forsi mhux tort tiegħi  
għax din mhix l-ewwel darba.  
Kien għamel l-istess storja  
madwar elfejn sen' ilu  
w emminni, ma kienx miegħi ....

X'għedt?! Niġi għalih issa?!  
Ma tafx li m'għandix żmien? ....  
Le, le ... ħallih għal issa  
għax ħsiebu għad m'għandix ...  
X'ser taqbad tagħmel bih?  
Tajba din! Erhilu ftit il-Knisja ....  
U le ma jiddejjaqx għax hemmhekk wiesgħa ....  
Hallih ... ħallih hemmhekk  
max-xjuħ li jkunu jżebbġu  
u jfesfsu l-orazzjoni  
ma' tul kemm-il quddiesa;  
max-xjuħ il-hena tiegħu  
għax huma żmien ikollhom x'jahlu miegħu  
u mqar elfejn sen' ilu meta ntilef  
hemmhekk sabitu ommu ....  
U iva, tgħagġibhiex,  
ma jdumx ma jehmed fommu  
u leħnu għad jitbiegħed bla ma jdum  
u jnin sa ma jintemm eku f'irdum ....  
U le titkellimx hekk!  
Jiena niġi żgur għalih ...  
Le mhux illum ... imħabbat ....  
Madwar erbghin sen' oħra! ...

TELEFONATA

61

Bħal issa mħabbat wisq u m'għandix ħsiebu;  
erbghin sena'oħra mbagħad nibda nixjieħ,  
u l-ħeġġa tibda tnin  
x'ħin noqrob għas-sittin.  
Imbagħad nixtri kuruna  
b'żibeg tal-fidda kbar  
dritt dritt ngħaddi għalih,  
u din b'rigal nagħtih ....

'Mma issa se nħallik għax veru mħabbat  
u ġa tlift ħafna żmien.  
Irrid naqta' l-biljetti  
għad-disko ta' dal-lej'  
u mmur biex żarbun nixtri  
minn dawk għoljin xibrej' ....  
Irrid nissettja xagħri  
u nomxot il-mustaċċi biex fin-najtklabb  
ningħogob mat-tfajliet  
u niżfen iddrogat sakemm mikdud  
nara l-alla-pjaċir jaqa' biċċiet.

## Ikiddni l-Ħsieb

Bħal dudu li jberren  
u jgħawwar dagħbien ġewwa qalbi,  
bħal xafra li tidħol  
fil-laħam il-ħaj ta' ruħi,  
bħal morsa li tagħfas  
u tagħsar lil mohħi bħal sponża,  
bħal darsa mħassra  
mwaħħla mas-saqaf tas-subkonxju...  
ikiddni l-ħsieb  
li jum għad jaasal  
meta nilmaħ, xwejħa,  
battal il-magħqad tiegħek  
għal dejjem...

20-4-72

Carmel G. Cauchi.